



అయిదు వందల చదరపు గజాల జాగాని వాపీకూప తటాక నిధి నిక్షేప ఆరామ సహితంగా కొనుక్కొని అందులో ఇల్లు కట్టించు కున్నారు నీలమణి గారు. కట్టించుకొని అందులో అప్పు డప్పుడే గృహప్రవేశం చేసేరు; నేనూ అద్దెకి దిగేను. జాగాతో ఆయనకి వచ్చిన ఆరామం — ఒక మావిడిచెట్టు.

నాకు మావిడిచెట్లంటే మహాచెడ్డ ఇష్టం. ఏ మావిడిచెట్టునైనా సరే ఎంత సేపైనా సరే అలా చూస్తూ కూర్చోగలను. నాకు ఉండే కొద్దిపాటి తీయని తలపులు కూడా మావిడిచెట్లకే అల్లుకుపోయేయి.

పదేళ్ళ క్రితం — అంటే నాకు పదిహే నేళ్ళ వయసులో — మావూళ్లో ఒకనాటి మధ్యాహ్నం, ఊరవతల, ఉత్తరాన,

చేలకి ఆవల, పొలాల అంచున, ఆకా శంలో నల్లని మబ్బులు కంటికి చల్లగా లేస్తుండగా, ఇటు ఎండమాత్రం పాద రసంలా తళతళా మెరిసిపోతూ, గాలితో పాటు పండిన పొలాలమీద పరిగెడుతూండగా, ఊరి చివర నూతిపక్క నేనొక పూచిన మామిడి మొక్కని చూసేను. దాని సొంపు నేను సరిగా వర్ణించలేను. అత్తవారింటికి వెళ్ళడానికి సిద్ధంగా ఉన్న ముగ్ధలా ఉండది. ఎండలో, రేతగా బరువుగా కొంచెం జాలిగా కనిపిస్తోంది.

ఆ సమయంలో ఆ గాలిలో బేల గా
అసహాయగా కనిపించింది.

ఆ మధ్యాహ్నపువేళ, ఆ నూతిలోంచి
నీళ్ళు తోడుకొని, ఒక చేత్తో రేకుచేద
పట్టుకొని, తలమీద నీళ్ళకుండతో ఆ
ఎండలో అతి ఒంటరిగా ఒక అమ్మాయి,
అత్తవారింటికే కాబోలు, నెమ్మదిగా
వెళ్తోంది. ఆ భరణాల్లకపోయినా ఆమె
వంటినిండా - ఆమె లేత శరీరం పట్ట
జాలనంతగా - అందం ఉంది. కుండ
లోని నీళ్ళు కిందకి జారి, ఆమె జుట్టు
లోంచి నెమ్మదిగా జారి ఆమె చెంపల్ని
జాలిగా తాకుతున్నాయి. ఆనాటి ఎండలో
అసహాయగా అతి అందంగా నిల్చున్న
ఆ మామిడి మొక్క, నీళ్ళతో నెమ్మదిగా
వంటరిగా నడుచుకుపోయే ఆ పల్లెపిల్లా
జ్ఞప్తికి వచ్చినప్పుడల్లా, బ్రతుకులోని
శ్రమా సౌందర్యం, కష్టం కమ్మదనం.
బరువా బాధా అన్నీ నాకు అతి తీవ్రంగా
గుర్తుకొస్తాయి.

ఆ రోజున ఆ పిల్ల, ఎండలో
మబ్బులా, చూడ్డానికి ఎంతో చల్లగా
ఉంది. ఆమెకీ ఆ పూచిన లేమామిడికీ
నా మనసులో ఎందుకోగాని మెలిపడి
పోయింది. ఏ మధ్యాహ్నం వేళ మబ్బుని
చూసినా నాకు తటాల్న ఆ పూచిన
మామిడిమొక్క, నీళ్ళుతెచ్చే ఆ చల్లని
పిల్ల రూపా గుర్తుకొస్తాయి. మధురంగా
ఏ సాట నా చెవిని పడినా, ఆనాటి ఆ

దృశ్యం - ఊరంతా బలబల ఒలికే
ఎండా, చేలవతల చల్లటి మబ్బు, ఆ
నుయ్యా, ఆ మొక్క, ఒంటరిగా ఆ
పిల్లా - ఆ దృశ్యమంతా నా కళ్ళముందు
కదలాడి, నాకు గొప్ప సుఖంగానూ
అమిత బాధగానూ ఉంటుంది. గాలిలో
రేగే పైరు కెరటాలూ, మామిడి తోటల్లో
ఏటిగాలి పాటలూ, పల్లె పడుచులూ
నల్లమబ్బులూ, నా మనసులో వింతగా
మెలిపడి అందంగా అల్లుకుపోడం
జరిగింది.

అందుచేతనే, నీలమణిగారు తమ
ఇంటి ముందువైపు గది గురించి అద్దె
నెలకి ఇరవై రూపాయలు చెప్పినా, అది
నాకు హెచ్చుగా తోచినా, వారి ఇంటి
ముందున్న మావిడిచెట్టుని చూసి, సరే
అని వప్పేసుకున్నాను. అంతకంటె
చవగ్గా రెండుమూడుచోట్ల గదులు
చూసేను. కాని అవి ఇరుగ్గానూ కను
చూపుమేరలో ఏ పచ్చని మొక్క
లేకుండానూ ఉన్నాయి. అందుచేత
నీలమణిగారి నియమాలకి వప్పేసుకొని
వారి గదిలో దిగిపోయేను.

నీలమణిగారు చాలా నియమాలు
పెట్టేరు. ఒకటో తారీఖు సాయంకాలాని
కల్లా అణ్ణాపైసల్తో అద్దె చెల్లించి తీరా
లన్నారు. దీసాల ఛార్జి, నెలకి రెండు
రూపాయలు, అదికూడా ఆవేళకే చెల్లించా
లన్నారు. రాత్రి పదకొండు దాటితే దీపం


వెలిగించ వీలులే దన్నారు. ఆ గదిలో నాతో వాటాదారు డెవడూ ఉండకూడ దన్నారు. తల్లీ, చెల్లెలూ, కూతురూ, ముసలి పనిమనిషీ తప్ప నా గదికి ఆడ పురుగై నా రాకూడదన్నారు. నేను అల్లరి చేయరాదన్నారు. బుద్ధిగా ఉండాలిస్తే అన్నారు. ఇలా ఆయన షరతులన్నీ వల్లించేస్తుంటే నేను అడ్డుతగిలి, “సరే నండీ, గురువుగారూ! అన్నీ మాత్రం ఏకరువు పెట్టకండి, దయచేసి. నా కంతా బోధపడింది లెండి” అన్నాను. అలా అంటే అతను ముఖం చిట్టించుకున్నాడు. కోపం వచ్చిందని గ్రహించి, టక్కున పదిరూపాయల కాయితాలు రెండు తీసి, కరకరమనిపించి, “ఎడ్వాన్సుంచండి” అన్నాను. అతను రెండు నోట్లనీ గప్పున చేరోచేత్తోనూ తీసుకొని బనీనుజేబులోకి తోసేసి, తిరిగి నావైపు తిరిగి, ఏదో మర్చి పోయినవాళ్ళా ముఖం పెట్టేడు. డబ్బు పుచ్చుకోక ముందు ఏ మూడ్ లో ఉన్నాడో డబ్బు పుచ్చుకున్న తరువాత మర్చి పోయేడు గురుడు.

“రశీదు అక్కర్లేదులెండి” అన్నాను.

“దానికే(వుంది? ఇస్తాను” అన్నా డాయన.

“ఆవసరంలేదు; కాని, ఇందాట్లా వరాండాలో చూసేను - ఆడపిల్లనా?” అని అడిగేను.

“ఏది? ఎవరు? ఓహో! ఆ(ఆ(



“నేను కనుక్కున్నాను. మీ యింట్లో ఇప్పు డప్పుడే పురుడురాదట. ఇప్పు డెండుకు నెలవు?”

“తమరు కనుక్కున్నారా? అలా అయితే నాకు పెండ్లై కాలేదే, ఎవరుచెప్పారు మీకు?”

ఆడపిల్లే” అన్నాడాయన.

“నా గదికి రానివ్వకండి. ఆడపిల్లంటే నా కసహ్యం” అనేసి సామాను తెచ్చు కుందికి చర్రున వెళ్ళేను.

రెవెన్యూ సర్వీసులో ఉండగా నీల మణిగారు రెండు ప్రపంచ యుద్ధాల తాకిడి చూసేడు. పరప్రభుత్వపు బూటు బరువు మోసి చూసేడు. ప్రజల తిరుగు బాటు చూసేడు. గాంధీగార్ని చూసేడు. ప్రతిరోజూ, శనిఆదివారాలుకూడా, ఆపీ సుకి వెళ్ళి సేవ చేసిచేసి చివరకి తాళ్ళిల్దారీ చూసేడు. రిటై రయేడు. ఇల్లు కట్టేడు.

నా పావువాటా కాక రెండు వాటాలు
అద్దెకిచ్చేడు. అతగాడు ముష్టి వాళ్ళని
వెంట తరుముతాడు. పసిపిల్లల్ని
దూరంగా ఉంచుతాడు. బేరం ఆడిఆడి
కూరలు కొంటాడు. నువ్వు కొన్న
పేపరు ప్రతిరోజూ చదువుతాడు.

నీలమణి.

పేరుమాత్రం నాకు నచ్చింది. అతణ్ని
చూసినా, అతడి కుటుంబంలో ఎవర్ని
చూసినా నా కిష్టంలేదు. అతను చచ్చిన
చింత మొద్దులా ఉంటాడు. కరిచిచూస్తే
గండుపుల్లగా ఉండి తీరుతాడు. అతగాడి
భార్య ముదిరిపోయిన బాడిదమానులా
ఉంటుంది. ముట్టుకుంటే ముళ్లుంటాయి.
తరువాత, మీరు చూసేరోలేదో - కొన్ని
కొబ్బరిచెట్లుంటాయి. నిటారుగా గంభీ
రంగా ఉంటాయి. కాయలు మాత్రం
కాయవు. అంతా డాబూ అసలు సున్నాను.
నీలమణికి అటువంటి కొడుకున్నాడు.
అప్పట్లో 'లా' చదువుతూ నూనె కంపె
నీలో నాఖిరీకి ప్రయత్నం చేసేవాడు.
నీలమణి కూతురు చీకట్లో తుమ్మ
దొంకలా ఉంటుంది. అల్లుడామెని బాగా
చూసేక జడుసుకున్నాడు; విడిచిసేడు.
ఆవిడకో ఆడపిల్లంది. పిల్లకాదు. పిల్లి.
పెంపుడిది.

అందుచేత,

నీలమణిగారి కుటుంబంలో ఎవర్ని
చూసినా నా కిష్టం లేదనేది స్పష్టం.

అయితే, వాళ్ళ వీధిగదిలో కిటికీకి
దగ్గరగా కుర్చీ లాక్కొని కూర్చొని ఆ
మామిడి చెట్టుని చూడడం నా కెంతో
ఇష్టం. కొంచెం కుడిచేతి పక్కగా ఓ
ఇరవై అడుగుల దూరంలో ఉంటుంది.
ఎడంచేతి పక్కగా ఏవో రెండు పాదులు
తప్పించి ముందు ఆవరణలో మరే
మొక్కకూడా లేదు. ఆ మామిడిచెట్లోంచే
సూర్యుడూ చంద్రుడూ ఉదయించేవారు.
దాని చివర్నే రాత్రివేళ చుక్కలు చిం
దులు తొక్కేవి. దాని కిందనే పగటివేళ
ఎండా నీడా ఆడుకొనేవి. దాని నీడనే
వీధిలో ఓ ముసలమ్మ మొక్కజొన్న
పొత్తు లమ్ముకొనేది. దాని కొమ్మల్ని
నేను చూస్తూండగా, చిలకల జంటలు
ఎగిరొచ్చి వాలేవి. ఆ రెమ్మలమీది గాలి
విసురుకే ఎన్నో మధురానుభూతులు
జలజలా వచ్చి నన్ను ముంచెత్తి
పారేసేవి.

ఆ మామిడిచెట్టంటే నా కెంతో ఇష్టం.
అయితే....

ఓ రోజున, మకిలిగా లేకుండా నిగ
నిగ లాడుతూ రాత్రంతా శుభ్రంగా ఉంది.
మబ్బులేదు. చంద్రుడు లేడు. ఆకాశపు
చీకట్లో చుక్కలు, నూనె దీపపు వెలు
గులో పసిపాపల కళ్లల్లా, మిలమిల
మెరుస్తున్నాయి. గాలిలో కదలిక లేదు.
కాని, చల్లదనం ఉంది. నేను యథా
ప్రకారం కిటికీ దగ్గర కుర్చీలో కూర్చు

న్నాను. ఎదురుగా మావిడిచెట్టు ముసు
 గేసుకు వచ్చిన ఆడపిల్లలా నిల్చుంది.
 రాత్రి ఎనిమిదే అయింది. అంతా
 నిశ్శబ్దంగా ఉంది. అంతలోనే, పచ్చని
 వాసనతో బరువుగా బద్ధకంగా ఉన్న
 గాలిని వత్తిగిలించుకొని, సన్నగా విన
 వచ్చింది, ఒక కమ్మని పాట. ఎక్క
 ణ్నించో నెమ్మదిగా వస్తూ, మధ్యమధ్య
 దారి తప్పిపోయి ఎక్కడికో పోతూ
 మళ్ళీ నా దగ్గరకి. దారిచూసుకు వస్తోంది.
 దాన్ని పట్టుకు దాచేసుకోవా అనిపించింది
 నాకు. అంతహాయిగా ఉం దది. పాట
 వింటూ, మరింత హాయికోసం. సిగ
 రెట్టు అంటించి, పొగలాగి ఒదిలి
 కాసేపు కన్ను మూసేను.

కన్ను తెరిచే సరికి, ఎదురుగా ఉన్న
 ఆడపిల్ల ముసుగు తీసేసుకొని, పచ్చగా,
 దీపం వెలుగులో ధగధగ మెరుస్తోంది.
 నే నాశ్చర్య పోయేను.

మరేం లేదు. పక్కింటివాళ్లు ఆ చెట్టు
 కొమ్మకి జిగజిగలాడే విద్యుద్దీపాన్నొకటి
 వేళాడ దీసేరు. దానికింద ఓ మేజా వేసి,
 చుట్టూ నాలుగు కుర్చీలు వేసుకొని నలు
 గురు పెద్దమనుషులు పేకాడు కొంటు
 న్నారు. “ఇక్కడ బావుందిరా” అని
 ఒకాయన అన్నాడు. “ఇన్నాళ్లు కనిపెట్ట
 లేదేం?” అని ఒకాయన ప్రశ్నించేడు.
 “కాయలు తెంపడానికే గాని చెట్టుని
 మరోలా వాడుకోడం తెలీదు మనవాడికి”



“ఏమండోయి! ఈ పందిని ఎంత తరిమినా
 తిరిగి ఇక్కడ కొచ్చి దినమూ పొర్లాడు
 తుంటుందేమండీ?”

“ఓహో! అదా! మీరు ఈ ఇల్లు అద్దెకు
 తీసుకోక ముందు దాని నివాస స్థలము
 ఇక్కడనే లెండి!”

అన్నాడు మరొకాయన. “నీలమణి
 విన్నాడేంటే నిన్నూ నన్నూ కలిపి నవిలి
 మింగీయగలడు గట్టిగా మాటాడకు” అని
 పక్కింటాయన కాబోలు మిగతావాళ్లని
 హెచ్చరిస్తూన్నాడు. “ఆకులన్నీవాడివి.
 కాయలన్నీ వీడివి” అని ఒకాయన
 విరగబడి నవ్వేడు.

ఆ మాటలు నీలమణి వింటేనో?
 అని నే ననుకొంటూ ఉండగానే, వరాం
 డాలో ఏదో అలికి డయింది. నెమ్మదిగా
 లేచి వెళ్ళిచూసేను. పొదల చూటున
 పొంచి చూసే అడవిమృగంలా, ఆ

చీకట్లో వరాండాలో నిల్చొని ఆ వైపు చూస్తున్నాడు నీలమణి. ఆ సమయంలో నా కతణ్ణి చూడడానికి భయం వేసింది.

నాలుగు రోజుల పాటు కాబోలు ఆ చెట్టుకింద రాత్రివేళ పక్కింటి వాళ్లు పేకాటాడం గమనించేను. ఆయిదో రోజు సాయంకాలం నీలమణి నా గది లోకి వచ్చి “చూసేవా, అబ్బాయ్?” అన్నాడు.

అతణ్ణి కుర్చీలో కూర్చోమని చెప్పి, “ఏవిటి చూడం?” అని అడిగేను.

అతను కూర్చో లేదు. మాసిన బని యన్తో, ఎర్రని పంచెతో అతను, పొగ పట్టిపోయి కాలీకాలని చింతమొద్దులా ఉన్నాడు. పక్కింటి వైపు చూపిస్తూ “వాళ్ల పోయికాలం చూసేవా?” అని అడిగేడు.

“అవును. పేకాట మంచిది కాదు” అని నే నన్నాను.

“మంచిదో చెడ్డదో - అడుకునే దేదో వాళ్లింట్లో ఆడుకోమను. వల్లకాకపోతే వల్లకాట్లో ఆడుకో మను. ఆడుకుని సర్వ నాశనం అయి పో మను. నా కేం నష్టంలేదు. ఆడుకునే వెధవలు ఎక్కడో ఆడుకోక నా చెట్టుకిందా ఆడతారు?”

“జాగా వాళ్లదే కదూ?”

“అయితే అయింది. నా చెట్టుకింద మాత్రం ఆడానికి వీలేదు”

“అలా అని వాళ్లతో చెప్పండి”

“చెప్పనూ? చెప్పేను.”

“చెప్తే ఏవన్నారు?”

“నువ్వెవడి వన్నారు?”

“అంటే మీరే ఏవన్నారు?”

“నేనెవణ్ణో తెలుస్తుంది! తెలుస్తుంది కదూ!” అంటూ రివ్వన వెళ్ళి పోయేరు నీలమణిగారు.

ఆ మావిడిచెట్టు నిజంగా నీలమణిదే కాని, దాని మానుమాత్రం ఆయన జాగాలో ఉంది. మంచిమంచి కొమ్మలూ రెమ్మలూ కూడా కొన్ని రోడ్డుమీదికి కొన్ని పక్కింటివారి జాగాలోకి పారి పోయేయి. దానికి ఎవరేం చేస్తారు?

మరి రెండురోజులనాడు - ఆదివారం ఆవేళ - ఊరంతా తిరిగి తిరిగి, మధ్యాహ్నం ఒంటిగంటయింది కాబోలు, బసకి తిరిగి వస్తున్నాను. వచ్చేసరికి వీధిలో చాలా అల్లరిగా ఉంది. ఓచింపిరి జుట్టు ముసలమ్మ ఎవర్నోకాని ఎంపుడు తిట్లు తిడుతోంది. వింటే చెవులు చిల్లులు పకిపోవాలన్నమాట. దగ్గరకెళ్ళి చూస్తే ఆ ముసలమ్మ మొక్కజొన్న పొత్తుల ముసలమ్మ. యుద్ధం ఒకటి అప్పుడప్పుడే ముగిసిందనీ, ముసలమ్మ విజయం పొందిందనీ, శత్రువు మాత్రం పిలక చిక్కకుండా పారిపోయేడనీ గ్రహించేను.

“ఏం ముసలమ్మా! ఏవిటి అల్లరి?” అని అడిగేను.

.....
 “అదిగో బాబు ! ఆ బోడిముండ
 కొడుకు !” వాడివల్ల అల్లరంతా వచ్చిం
 దని చెప్పిందామె.

నీలమణికి ఖచ్చితమైన గుండుంది.
 “ఏం ? ఏవన్నాడు ?”

“ఏటన్నాడా ? సెట్టాడిదంట. కొమ్మ
 లాడవంట. మరి మావు (ఈ సెట్టుకింద
 ఇక్కడుండడాని కీల్లేదంట. లూసేన్ను
 గుందంట ! ఆ డుండడం నాకు
 ‘లూసెంసు’ గుంది. అయితే పోతాడా?
 పోడు. జాగా ఆడిది, సెట్టాడిది. ఇల్లాడిది.
 ఆడి పెల్లం ఆడిది. కానైతే, బాబూ,
 తెలకడుగుతాను. ఈ రోడ్డుకూడా ఆడి
 దేనా ?! డబ్బెట్టి కొన్నాడా ? నేకపోతే
 తారూకంకరా కొని కూలోళ్ళ సేత దగ్గి
 రుండి ఏయించినాడా ? బోడిగుండూ
 ఈడూ ఈ రోడ్డుమీద నడ్డానికి ఈ చొక్క
 డికే అక్కుందా ? ఆచొక్కడిదే అక్కుని
 ఏదీ మల్లీ అనమను. అంటే, బోడి
 గుండు బాగుజేసి, ఆడి పెల్లాన్ని సంతకీ,
 ఆడి కూతుర్ని రేవుకీ అంపకపోతే”
 తను తనూ, తన తండ్రి తన తండ్రి, తన
 మగడు తన మగడూ కానట్టేనని శపథం
 చేసింది మొక్కజొన్నల ముసలమ్మ.

రోడ్డుమీది నీడకూడా తన ఆదాలోనే
 ఉండాలని నీలమణి పట్టుపట్టడం నాకేం
 నచ్చలేదు. అంతకు మూడ్రోజులముందు
 ఆతను వేయించిన వెదురుకంచె దాటి
 వరాండాలో అడుగు పెట్టేసరికి నీల



“మీ ఆయన నిర్దబ్బోపాడుతున్నారంటున్నావు,
 అవి మాన్పించడానికి మందేదీ లేదే!”
 “లేకపోతే కొంచెం బాగా పాడానికి మం
 దివ్వండి !”

మణిగా రబ్బాయి ఎదురయ్యేడు.

“ఏవిటలా నిల్చున్నారు ?” అని
 ప్రశ్నించేను.

“తిట్లు వింటున్నాను.” అన్నా డతను.

“ఏం చేస్తాం ?” అన్నాను.

“అదేనండీ ! ఏం చెయ్యలేం. ఈ
 రోక్లాస్ నీచపు వెధవల్తో చాలా చిరాగ్గా
 ఉందండీ” అన్నా డతను.

మరి రెండు రోజులకి వ్యవహారం
 కొంత ముదిరింది. నేనారోజున ఏడు
 గంటల రాత్రికి, ఇంటికి (అంటే గదికి)
 వచ్చేను. పక్కంటివాళ్లు అప్పుడే ఆటలో
 నిమగ్నులై ఉన్నారు. అయితే, చెట్టుకి
 మాత్రం దీపం లేదు. టేబిల్ లైట్ బొకటి

పెట్టుకుని ఆడుకొంటున్నారు. వరం
దాలో కుర్చీనిండా ఉన్నాడు నీలమణి.
నేను వెళ్ళగానే “ఇవాళ చెట్టుకి దీపం
పెట్టేరుకారు చూసేవా?” అన్నాడు.

“చూసేను,” అన్నాను.

“పెడితే చంపేద్దును.”

వాళ్ళని చంపడానికి వీల్లేకుండా ఆ
దీపం, చెట్టుమీంచి బల్లమీదకి దిగిపోయి
నందుకు నీలమణి చాలా బాధపడ్డాడు.

“కాని, దొరక్కపోరు. అప్పుడు
పని పట్టించకపోను” అన్నాడు.

చూదా మన్నాను.

“దానిపని ఇవాళయిందిలే” అన్నాడు.

“దేని పని?”

“గింజ లమ్ముకునే ముండ! ఆ
తాటకి ముండ పని.”

“అరె! ఏమయింది?”

“‘మీ రోడ్డరా వెధవల్లారా’
అన్నెప్తే, కానట్టారుకున్నారు మునిసి
పల్ వెధవలు. అప్పుడు బీటు వాడికి
మూడ్రూపాయ లిస్తే ముండని జుట్టు
పట్టుకు గొరగొర ఈడ్చిసేడు. లేకపోతే,
దానికి హక్కుందిట. హక్కు!”

మర్నాడు రాత్రి నేను లేటుగా బసకి
చేరుకొనేసరికి నీలమణి నిప్పులు తొక్కు
తున్నాడు. వరాండాలో చీకట్లో, అనవత
వదనలై, ఇట్లోంచి పీనుగు పోయి
నట్టుగా కూర్చున్నారు అతని భార్య,
కూతురూను. నేను వెళ్ళేక కూడా వాళ్ళని

ఇంట్లోకి “పొండి పొండి” అనలేదు
నీలమణి. పరిస్థితి చాలా సీరియస్ గా
ఉన్నదన్నమాట.

పరిస్థితి చాలా సీరియస్ గానే ఉంది.

ఆవేళ మధ్యాహ్నం, అంతకు ముం
దెంతసేపటి ముందు కట్టే రోకాని,
పక్కింటివాళ్ళ పిల్లలు మావిడిచెట్టు
కొమ్మకి ఉయ్యాల కట్టడవే కాకుండా,
ఊగుతున్నారుట కూడాను. దిగమనీ,
తీసేమనీ నీలమణి కేకలు వేసేట్ట. వాళ్ళు
దిగాలేదు, తియ్యాలేదు. అప్పుడు తను
ఆయుధం పట్టుకు బయల్దేరేట్ట. వాళ్ళ
జాగాలో “అడుగు పెడితే చాలు!
తంతాం” అన్నారుట వాళ్ళు. చిన్నపిల్లలే
తంతామన్నారుట. ఇతను మోటాయింప
బోయేట్ట. వాళ్ళు రాళ్ళు తీసేరుట.

కొట్టుకోలేదు కద!

“నే నడ్డిసే న్నాయనా! లేపోతే
నెత్తులు బద్దలైపోను” అంది నీలమణి
భార్య.

ఇవతల ఈరోపున మొక్కజొన్న
పొత్తుల ముండ మళ్ళీ వచ్చిసిందిట.
పోలీసువాడితో మళ్ళీ చెప్తే “బీదముండ.
పోనిస్తురూ” అన్నాట్ట. వాడు దానిదగ్గర
రోజుకి రెండుపొత్తుల చొప్పున తీసు
కొందికి వాడికి దానికి వప్పందం
కుదిరిందిట.

“కుదరకపోతే, ఆ ముండ మళ్ళీ
రాగల్దా? ఎన్ని గుండె లుండాలి? బీటు

వెధవమీద కాయితం తగిలించిపేను. సంతకంలేదు. ఎవర్రాసేరో : సరి. అదలా ఉంచు. ఇప్పుడు ఉరితాళ్ల నా పీకలమీదుందికదా, ఈ ఉయ్యాలా నేం చెయ్యడం? పోలీసు రిపోర్టిద్దా(వా? నీ కెవర్నయినా పోలీసు వాళ్ళు ని తెలుసా?" అన్నాడు నీలమణి.

పోలీసువాణ్ణి తెలియడం ఆఫీసర్లకి, షావుకార్లకి, అటువంటి మరో పైసా ఉన్నవాడికి మంచిది కాని మనలాటి వాళ్ళకి మంచిదికాదు. పైపెచ్చు ప్రమాదం కూడాను. అయినా, నా కెవర్నీ పోలీసువాళ్ళని తెలీదు. అలా అని నీలమణితో చెప్పేను.

"పోలీసాఫీసులో పన్నేస్తున్నావు కదా, తెలియకపోడం ఏ(విటి?" అని నామీద ఎగిరేడతను.

"నేను మేస్ట్రీలు కోర్టులో గుమాస్తాని"

"మరే(వీ?"

"కొత్తగా ఒచ్చేను. నా కెవర్నీ తెలీదు."

"పోనీ అయితే. కాని నీకు స్టేడర్ల నైనా తెలిసుందాలి. తెలీదంటే వీల్లేదు"

"ఒకరిద్దర్ని తెలుసు."

"మంచి వెధవలేనా?"

"అంటే?"

"సలహాకూడా ఫీజుఅడగరుకద!"

ఏమో నేనేం చెప్పగలను :



"నీకు ఉద్యోగం ఇస్తాను. కాని నీకు డబ్బల్ ఎంప్లీ అక్కవుంటు వ్రాయడం వచ్చా?"

"డబ్బల్ ఎంప్లీ ఏమిటి! ఇన్ కమ్టాక్సు వాళ్లకి నష్టం చూపిస్తూ వ్రాసే అక్కవుంటు కూడా వచ్చునండీ!"

రాగా పోగా నన్నే ఆ స్టేడర్ల దగ్గర సలహా పుచ్చుకో మన్నాడు నీలమణి. నాకాపని తప్పింది కాదు.

ఆ స్టేడర్లు ఏం చెప్పేరంటే: అసలు, నీలమణిగారి చెట్టు కొమ్మలు ఆ పక్కం ట్లోకి చొరబడ్డానికే వీల్లేదట. వాటిని వాళ్ళు కొట్టిపారేసి ఆకుల్తోసహా ఈయ నింట్లో పారేస్తే వాళ్ళని చేసేదేం లేదట.

దాన్తో, నేనూ నీలమణికూడా భయ పడ్డాం, కొమ్మలు వాళ్ళు కొట్టేస్తారేమో నని. కాని నీలమణి కొంత సేపు ఆలోచించి,

"కొట్టరు" అన్నాడు.

ఎందుకు కొట్టరు?

“కాస్తేస్తే కాయలుండవే!”

ఉండకపోతే ?

“నీకు ప్రపంచజ్ఞానం లేదు. అవి
లాగుదామన్నదే కదూ వాళ్ళ దొంగ
బుద్ధి!” అన్నాడు నీలమణి. అలాటి
బుద్ధిని సుఖవుగా కనిపెట్టగల డతను.

“రేపు వాళ్లు ఇంకా ఏదో అల్లరిపెట్ట
దల్చుకున్నారుట. పనిమనిషి చెప్పింది”
అంది నీలమణి కూతురు.

ఇదేదో చిలికిచిలికి గాలివానగా మారే
ట్టుం దనుకున్నాను మనసులో.

అలాగే జరిగింది కూడాను.

అదెలా అంటే -

మర్నాడు సాయంకాలం నేను గది
కొచ్చేసరికి ఇంటిధగ్గిర నీలమణి లేడు.
రోజూ గుమ్మంలో కుర్చీ వేసుక్కుర్చొని
సాపపులోకాన్ని తీవ్రంగా పరీక్షించడం
అతనికి అలవాటు. ఆరోజు మాత్రం
సీట్లో లేడు. ఇల్లంతా అతి నిశ్శబ్దంగా
ఉంది. ఏదో అయిందిరా. అనుకొంటూ
నా గది తలుపు తెరిచేను. తెరిచిన చిరు
చప్పుడు వింది కోబోలు అతని భార్య
బయటకొచ్చింది.

“నీలమణిగా రేరీ ?” అని అడుగుతే

“నాకు నోటంట మాట రావడం
లేదు” అందావిడ.

“ఏం ? ఏం జరిగింది ?” అన్నాను.

“ఖానీలు జరిగి పో వ ల సి ం ది”

అందావిడ.

మధ్యాహ్నం సరిగ్గా ఒంటిగంట !
ఆయన గడియారాని ‘క్లీ’ ఇస్తున్నారు.
గొల్లన కేకలు వినపడ్డాయి. ఏవిటా
అని చూద్దం. వానరపైన్యంలా ఒచ్చి
సేరు వేలెదేసి వెధవలు పక్కింటికి.
రావడం ఏవిటి, మా చెట్టెక్కడ
వేవిటి ? ఎక్కి ఉయ్యాలా రంయ్
మని ఊగడవార, కొమ్మలు పెళపెళ
విరిచీడవార, ఆకులన్నీ తెంపి ఎగ
రెయ్యడవార ! వాళ్లు చెయ్యని లేదు.
ఆయన “దిగండ”ని కేకలేస్తే వాళ్ళు
తిట్టిన తిట్లు ఇన్నీ అన్నీ కావు. కడజాతి
వాళ్లుకూడా అలా తిట్టుకోరు. అంతలో -
మా పిల్లదాని పిల్లి ! చూసేఉంటావు.
ఎలకనైనా ముట్టుకోదు. గోవుతో
సమానం అనుకో, నోరెరగని జంతువు
ఎరక్క మధ్యకి వెళ్లింది. వెళ్తే - వెధవ
లందరికీ పక్షవాతాలొచ్చి పడిపోతారే -
వెళ్తే ‘మా జాగాలో కెందుకు రావాలని
తోక పట్టుకు గిరవాచేసేరు. వాళ్లు మనిషి
పిల్లలేనా ? అయినా, పెద్దవెధవలే
అంతా వెనకనించి చేయిస్తే వాళ్ల ననేం
లాభం ? ఇంతకీ పిల్లి క్కాలు విరిగి
పోయింది. దాని బాధ ఇంట్లో ఎవళ్ళం
చూశేక పోయేం. సువ్వా చూద్దువుగాని,
దాన్ని కూడా పోలీసు స్టేషన్కి
పట్టుకెళ్లేరు.

“పోలీస్టేషన్ కె. దుకూ ?” అని నే నడిగేను.

“ఏంచెప్ప న్నాయనా ? మా పిల్లి కాలు విరిచేసి, మమ్మల్ని అనరాని దుర్భాషలాడి, మా చెట్టు నాశనంచేసి అంతా వాళ్లే చేసి, పై పెచ్చు మేవే వాళ్లని కొట్టేసి, ని పోలీసు రిపోర్ట్ చేరటం. పిల్లి పిల్ల అలా కుయ్యో మొర్రో మంటూంటే మా పిల్ల చూశేక శోషించి పడిపోయిందికదా, అది కర్రపేడు విసిరి వాళ్ల పిల్లణ్ణి కొట్టగల్గా ? తాళిల్దారు కూతురు కొట్టగల్గా ? కొట్టేందని రిపోర్ట్ చేరుట ! వాళ్ళ పోయీకాలం చూసేవా ? మరి ఈ యనకూడా రిపోర్ట్ చేశాడాని కళ్ళేరు”

ఈ వ్యవహారం ఎలానూ మాకోర్టుకే వచ్చేట్టుందనుకొంటూ నే నారాత్రి నిద్ర పోయేను. అర్ధరాత్రి ఎవరో తలుపుతట్టి కేకవేసేరు. ఎవరా అని లేస్తే, ఇంటికి రమ్మని తెలిగ్రాం, మా స్వంత వ్యవహారం గురించి.

పొద్దున్నే బయల్దేరి వెళ్లి నేను మూడు రోజులపాటు మా వూళ్ళో ఉండిపోవలసి వచ్చింది. వ్యవహారం చివరికి సెటిల్ కాకపోగా, నాలుగోరోజు పొద్దున్న మళ్ళీ వెనక్కి తిరిగి వచ్చి సేను.

నా గొడవల్లో పడిపోయి నేను మావిడిచెట్టు తగువుగురించి పూర్తిగా



“చూశావే అమ్మా. ఆయన నాస్తికుడట, నరకం లేదంటున్నారు.”

“లేకపోవడ మేమిటే ! మనం ఇద్దరం కలిసే మంటే నరకం ఉందని ఒప్పించడం ఎంత సేపు?”

మర్చిపోయేను. బండీదిగి, రిక్ షా ఎక్కి, ఏదో ఆలోచిస్తూ నీలమణిగా రింటి ముందు దిగి, రిక్ షావాడికి డబ్బులిచ్చి పంపించేసి, నంచీ చేత్తో పట్టుకుని “పొర పాట్లు మరో ఇంటికి ఒచ్చి సేనా ?” అనుకున్నాను. కాదు. నీలమణిగా రిల్లే! నేను నిర్భాంత పోయేను. కొంత సేపు అలా నిల్చుండిపోయేను.

తరువాత లోనికి వెళ్ళి, నీలమణిని కేకవేసి పిల్చి.

“ఇదే(వి(టండి, ఈ అన్యాయం?” అని అడిగేను. అడిగితే, అతను దుమ్ముల గొండిలా ముఖం పెట్టిసేడు. కేకలు వేసేడు. నన్ను కొట్టినంత పనిచేసేడు. అతను ఆడినమాటల్లో మంచివి తక్కువ బూతులు ఎక్కువ. దుమ్ములూ మాంసపూ(కక్కినట్టుగా మాట్లాడేడు.

అతను చెప్పినమాటల సారాంశం ఇది:

నా ఇష్టం ఒచ్చినట్టు చేస్తాను. నేనేం చేసుకుంటే చేసుకుంటాను. అడగడానికి నువ్వెవడివి? వాడెవడు? మరొకడూ, మరొకడూ ఎవడైనా ఎవడు? అందులోనూ నువ్వు నన్నడిగివాడివి? చాతనయి ఏవైనా అడగాలనుంటే, ఆ వెధవల్ని వెళ్ళి ఆడుగు. నేను నిజంకేసు పెట్టేను. కాదంటావా? అనగలవా నువ్వు? ఎవడైనా అనగలడా? మరి వాళ్లు నా మీద పెట్టింది? పచ్చిఅబద్ధలే(కద! నేను పచ్చగావుంటే చూశేక, నామీద అబద్ధం కేసుపెట్టి నా చూరుకి నిప్పంటించేరుకద! నా నీడనేచేరి, ఇంటి పక్క వెధవలు, వీధిలో ముండలు అంతా నా నీడచేరి కిందనించి ఎసరు పెట్టేరు కద! పైన పంగనామాలు పెట్టేరుకద! ఆఖరికి నా నీడైనా నాకు దక్కలేదుకద! కాయలుకాస్తే అవి నాకు దక్కుతాయనా నీ ఊహ? దక్కు

తాయని నువ్వు పత్రంరాసి నాకివ్వ గలవా? ఆ వెధవలు తెంపకుండా కాపు కాస్తావా నాతరపున? వీధిలో ముండలు అందినవన్నీ తెంపుకుపోకుండా నువ్వు నాకు పారా ఉంటావా? నా కొమ్మలు నాకులేవు. నా ఆకుల్నాకులేవు. నా నీడ నాకులేదు. నాకుదక్కని నేన్నీకు ఉండ నివ్వను. ఆకు పినరైనా నాది నేన్నీ కివ్వను. ఎందుకివ్వాలి? చెట్టు నీదైతే ఆకులో అరసగం నువ్వు నాకిస్తావా? వాణ్ణాకిస్తాడా? అంచేత - నాది నా ఇష్టం ఒచ్చినట్టు చేసుకుంటాను.

నీలమణితో వాదించి ప్రయోజనం లేదు.

అతగాడి గుండల ఇల్లంతా బోడిగా ఉంది. ముందు ఆవరణంతా శ్మశానంలా ఉంది. కొమ్మలన్నీ ముక్కలుముక్కలై పోయేయి. మానుమానంతా తుండ్లు తుండ్లుగా తెగిపోయింది. ఆకులన్నీ వాడి ఎండి రాలి చచ్చి గాలికెగురు తున్నాయి. ఇల్లంతా నిర్భాగ్యంగా కళా విహీనంగా, చూడ్డానికి దుర్భరంగా పీనుగులపెంటతో నిండినట్టుగా ఉంది. నేనుండే గదంతా ఎండకి బొగులూ బొగులూమని మండిపోతోంది. వీధిలో ముసలమ్మ ఏ ఎండకో పోయింటుంది.

నేనుమాత్రం ఆ మర్నాడే గది ఖాళీ చేసిసేను.

